



AGANEVNDIN

KÆRA 15/2012

FSF skrivstovan upplýsir Aganevndini:	
Málsheitið: FC Suðuroy kærir AB fyri at nýta ólógligar leikarar	
Deild: 2. deild menn	Kapping: Landskappingin
Brot framt: 01.09.2012	Aganevndin móttikið kæru: 11. september 2012
Kærugjald goldið: ja	Kærufreist hildin: ja
Partshoyring við 3 daga freist: ja	Starvsnevndin biðin um ummæli: Ja
	Áheitan um munnliga viðgerð: nei

AGANEVNDIN

Í viðgerðini av málinum í Aganevndini hava hesir limir luttikið: Anni á Hædd, lögfrøðingur og næstforkvinna, Sissal Kj. Kristiansen, ráðgevi og Ingunn Eiríksdóttir, lögfrøðingur og forkvinna.

1. Kærupástandir, partshoyringarsvar og møguligar viðmerkingar frá Starvsnevnd FSF's

FC Suðuroy hevur kært AB fyri at nýta ólógligar leikarar í dysti millum FC Suðuroy og AB tann 1. september 2012 í 2. deild menn.

Í kæruni vísir FC Suðuroy á, at AB hevur nýtt leikaran Alex Mellemsgaard, sum hevur fingið 2 gul kort í dysti í 3. deild tann 31. august 2012. Eisini ger FC Suðuroy vart við, at AB nýtti leikaran Eirik Oskarson, sum sambært heimasíðu FSF's skuldi verið leikbannaður hendan dyst.

2. Heimildir hjá Aganevndini at viðgera málið

Sambært grein 2, sbr. grein 5, stk. 3 og 5, sbr. grein 7, stk. 2 kann Aganevndin viðgera mál um møgulig brot á lógarverk FSF's. Sambært grein 5, stk. 3 í Agareglugerðini kann Kappingarnevnd FSF's nær sum helst biðja Aganevndina viðgera eitt mál sum kemur til hennara kunnleika. Sambært grein 7, stk. 2 í Agareglugerðini kann Starvsnevnd FSF's nær sum helst biðja Aganevndina um at viðgera eitt mál sum kærsmål samsvarandi reglugerðini.

3. Fakta í málinum

Tann 1. september 2012 varð dystur leiktur millum FC Suðuroy og AB í 2. deild menn.

Sambært dómarseðlinum leiktu bæði Eirikur Oskarson og Alex Mellemsgaard fyri AB í omanfyri nevnda dysti.

Sambært upplýsingum frá FSF skrivstovuni, so var ein feilur í upplýsingunum á heimasíðuni hjá FSF viðv. Eiriki Oskarsyni, sum sostatt var lógligur leikari í nevnda dysti.

Viðvíkjandi Alex Mellemsgaard so er talan um leikara, sum hevur fingið 2 gul kort í dysti í 3. deild tann 31. august 2012.

4. Lógarverkið

Grein 37 b, stk. 1 í kappingarreglunum fyri fótballt ásetir: "Ber leikari seg so ósømiliga at á leikvølli, at dómari má reka hann úr leiki (reytt kort), skal dómari skrivliga siga Kappingarnevndini frá hesum, og skal Kappingarnevndin nokta slíkum leikara at luttaka í kapping í ásetta tíð. Leikbannaður leikari, hevur ikki loyvi at upphalda seg á bonkinum, hvørki sum leikari ella sum leiðari, meðan hann hevur leikbann.



AGANEVNDIN

Er talan um leikara, ið leikar í bæði dreingja og unglíngadeild, fær viðkomandi leikbann í teirri deild hann varð ríkin úr leiki.

Er talan um leikara, ið leikar í bæði dreingja- og vaksnamannadeild og unglínga- og vaksnamannadeild, fær viðkomandi leikbann í teirri deild hann varð ríkin úr leiki.

Er talan um leikara, sum er fevndur av § 8 stk. 2 í kappingarreglunum, og sum verður leikbannaður í vaksnamannadeild, verður leikarin leikbannaður fyrst komandi dyst/dystir í øllum dystum í vaksnamannadeildini um, sum hann annars lógliga kundi luttikið í.”

Grein 8, stk, 1 í kappingarreglunum fyri fót bólt ásetir “Leikari, sum hevur luttikið í landskappingini í eini deild, kann ikki luttaka í landskappingardysti í eini lægri deild, uttan at felag hansara í millumbílinum ella sama dag, hevur leikt landskappingardyst- ella steypadyst, sum hesin ikki luttók í, í hægri deildini, hóast viðkomandi leikari lógliga kundi luttaka. Tá felag leikar í fleiri deildum, roknast hægsta deildin at hava leikt fyrst.”

Grein 8, stk. 2 í kappingarreglunum fyri fót bólt ásetir “Leikari sum ikki er fyltur 21 ár 1. januar í kappingarárinum, men sum lýkur treytirnar fyri at luttaka í vaksnamannadeildini, kann leika tveir dystir sama leikdag. Víst verður annars til grein 9.”

Grein 8 stk. 7 í kappingarreglunum fyri fót bólt ásetir: “Fríggjadagur, leygardagur, sunnudagur og mánadagur verða roknaðir sum ein leikdagur.”

5. Staðfestingar, metingar, o.t.

Aganevndin kann staðfesta, at regluverkið er greitt innan hetta øki, sbrt. grein 37b sbr. grein 8 í Kappingarreglum fyri Fót bólt.

Alex Mellemgard hevur fingið 2 gul kort í dysti tann 31. august 2012 í 3. deildar dysti og skal sambært grein 37b, stk. 1, 4. pkt sita yvir fyrstkomandi dyst í øllum vaksnamannadeildum, sum hann lógliga kundi luttikið í.

Talan er um leikara, sum er fevndur av grein 8, stk. 2 í kappingarreglunum fyri fót bólt og kann leikarin sostatt leika tveir dystir sama leikdag. Sambært grein 8, stk. 7 í kappingarreglunum fyri fót bólt verða fríggjadagur, leygardagur, sunnudagur og mánadagur roknaðir sum sami leikdagur. Sambært grein 8, stk. 1 roknast hægsta deildin at hava leikt fyrst, tá felag leikar í fleiri deildum.

Spurningurin um Alex Mellemgard varð lógligur ella ólógligur leikari í kærda dystinum skal viðgerast eftir reglunum í grein 37b, sum snýr seg um leikarar, sum við reyðum korti eru raktir av leikbanni. Grein 37 b hevur eisini ítøkiligar reglur um, hvar og nær leikbann skal yvirsitast, eisini tá talan er um yngri leikarar sum hava serrættindi at leika fleiri dystir í tveimum deildum sama leikdag.

Aganevndin staðfestir, at grein 37b ásetur fyrisitingarligu rættarfylgjuna av leikbanni. Talan er um lex specialis í mun til leikbann og yvirsiting av leikbanni, eisini tá talan er um ungar leikarar. Reglurnar í grein 8, stk. 2 um ungar leikarar, sum flyta ímillum deildir, eru tí ikki viðkomandi, tá



AGANEVNDIN

metast skal um, hvar og nær ein leikari skal yvirsita leikbann á ein eftir kappingarreglunum góðkendan hátt.

Aganevndin metir, at rættindi og skyldur eiga at fylgjast at, eisini í fót bólt sregluverkinum hjá FSF. Í grein 8, stk. 2 eru ásetingar, sum geva ungum leikarum serrættindi at leika 2 dystir sama leikdag, tað svarar til 2 dystir í einum leikumfari. Skylda felagsins er tá at tryggja, at leikarin lógliga kann leika tveir dystir sama leikdag ella við øðrum orðum, at leikarin er lógligur til báðar dystirnar.

Rættarluga fylgjan av reyðum korti er sambært grein 37 b revsing við leikbanni. Hetta er eisini galdandi fyri ungar leikarar. Ymiskt er, í hvørji deild leikbanni rakar alt eftir hvørjum deildum hin ungi leikarin leikar í. Fyri dreingja- og unglingleikarar er aðalreglan, at leikbannið er galdandi fyri ta deild, har leikarin varð rikin úr leiki. Revsingin fyri eitt brot skal við øðrum orðum avsitast í somu deild, sum brotið er framt í, sbr. grein 37b, stk. 2 og 3.

Øðrvísi revsing er ásett fyri leikarar, sum eru fevndir av grein 8, stk. 2. Sambært grein 37 b, stk. 4 verða leikarar, sum eru leikbannaðir í vaksmannadeild, leikbannaður fyrst komandi dyst/dystir í øllum dystum í vaksmannadeildini, sum hann annars lógliga kundi luttikið í. Her er ongin avmarking um at leikbanna ein leikara í somu vaksmannadeild, sum brotið er framt. Tvørturímóti, so ásetur § 37b harðari revsing til leikarar, sum eru fevndir av grein 8, stk. 2 av tí at hesin verður leikbannaður í 1 dyst / 2 dystir í vaksmannadeildini, sum standa fyrst fyri eftir at brotið er framt.

Aganevndin metir, at leikarar, sum sambært grein 8, stk. 2 hava fingið serrættindi at leika tveir dystir sama leikdag, eisini hava fingið ásett harðari revsing sambært grein 37b, stk. 4. Hesir leikarar verða revsaðir í teirri deild, har brotið er framt og í hini vaksmannadeildini, har brotið ikki er framt, men har hesin leikarin eisini kundi leika, um hann var lógligur.

Løgfrøðiliga meginreglan er, at leikbann fyri reytt kort rakar beinanvegin. Hetta merkir, at leikarin er leikbannaður fyrstkomandi dyst í báðum deildum, sum í vanligari tíðarmerking koma aftaná tann dystin, har leikarin varð leikbannaður. Hugtakið “fyrstkomandi dyst/dystir” skal tí takast bókstaviliga eftir vanligari tíðarrokning.

6. Niðurstøða

Leikarin Alex Mellemgaard leikti ólógliga í dystinum millum FC Suðuroy og AB tann 1. september 2012 í 2. deild hjá monnum sbrt. grein 37b, stk. 1, 4 pkt. í Kappingarreglunum fyri fót bólt sbr. grein 8, stk. 2 og stk. 7 í kappingarreglunum fyri fót bólt.

Brúk av ólógligum leikara er álvarsamt brot á regluverk FSF's. Fordømi eru um, at brúk av ólógligum leikara verður sektað við, at felagið verður dømt at tapa dystin. Aganevndin metir, at síggjast kann ikki burtur frá slíkum fordømunum.

7. Úrskurður

Grein 8 í Agareglugerð FSF's heimilar Aganevndini at geva feløgum og persónum sekt fyri brot á lógarverk FSF's. Brúk av ólógligum leikara er álvarsamt brot á regluverk FSF's og ta skipan, sum er gjørd fyri brúk av spælarum.



AGANEVNDIN


Við heimild í grein 8, litra h í Agareglugerðini verður AB dømt at tapa dystin móti FC Suðuroy tann 1. september 2012 í 2. deild hjá monnum fyri brúk av ólógligum leikara við málmuninum 0-3 sambært grein § 41 í kappingarreglunum fyri fótbólt.

8. Upplýsing um kærsmøguleika og freistir.

Sambært grein 12, litra f í Agareglugerðini, kann avgerðin kærast til Yvirkærunevndina innan 5 dagar aftaná móttøku av úrskurðinum.

9. Staður, dagfesting og undirskrift Aganevndarinnar:

Tórshavn 18. oktober 2012



Ingunn O. Eiriksdóttir, forkvinna